

'సామ్రాజ్యవాద బహుళజాతి కంపెనీల, బడాపరిశ్రమల దోపిడీకి వ్యతిరేకంగా పోరాడుదాం'

ఏఐఎఫ్టియు (న్యూ) ఆంధ్రప్రదేశ్ రాష్ట్ర మహాసభలో వక్తల పిలుపు



రాష్ట్ర మహాసభల సందర్భంగా విశాఖలో ఏఐఎఫ్టియు-న్యూ పతాకను ఆవిష్కరిస్తున్న కామ్రేడ్ సి. పెద్దన్న; మహాసభలలో ప్రారంభోపన్యాసం చేస్తున్న బ్రొ. గోలక్ బీహారీనాథ్; మహాసభల సందర్భంగా విశాఖలో ప్రదర్శన

విశాఖపట్నం, ఏప్రిల్ 11, 12 తేదీలు :

సామ్రాజ్యవాద బహుళజాతి కంపెనీల, బడా పరిశ్రమల దోపిడీకి వ్యతిరేకంగా సంఘటితంగా పోరాడాలని ఏఐఎఫ్టియు-న్యూ ఆంధ్రప్రదేశ్ రాష్ట్ర మహాసభ పిలుపునిచ్చింది. స్థానిక సుబ్బలక్ష్మి కళ్యాణ మండపంలో 2017 ఏప్రిల్ 11, 12 తేదీలలో ఉత్తేజ పూరిత వాతావరణంలో రాష్ట్ర మహాసభలు విజయ వంతంగా జరిగాయి.

ఏప్రిల్ 11వ తేదీ ఉదయం 11 గం||కు రాష్ట్రంలోని వివిధ జిల్లాలనుండి హాజరైన ప్రతినిధుల నడుమ ఏఐఎఫ్టియు-న్యూ పతాకాన్ని సంస్థ రాష్ట్ర అధ్యక్షులు కా||సి. పెద్దన్న ఆవిష్కరించారు. సంస్థ ప్రధాన కార్యదర్శి కా|| వై.సోని ఈ కార్యక్రమాన్ని నిర్వహించారు. కళాకారులు అరుణపతాకాన్ని, అమరవీరులను స్మరిస్తూ పాటలు పాడారు.

అనంతరం కా|| సి. పెద్దన్న అధ్యక్షతన ప్రారంభ సభ జరిగింది. ప్రారంభోపన్యాసకునిగా విచ్చేసిన ప్రొఫెసర్ గోలక్ బీహారీనాథ్తోపాటుగా వక్తలందరినీ ఏఐఎఫ్టియు-న్యూ రాష్ట్ర సహాయకార్యదర్శి కా|| గణేష్ పండా వేదికమీదుకు ఆహ్వానిస్తూ మహాసభ ప్రాధాన్యతను వివరించారు.

సభకు అధ్యక్షత వహించిన **ఏఐఎఫ్టియు-న్యూ రాష్ట్ర అధ్యక్షులు కా||సి. పెద్దన్న** మాట్లాడుతూ 70 సం|| స్వతంత్ర మనబడేదాని తర్వాత కార్మికుల బతుకులు రోడ్డున పడ్డాయన్నారు. 1886లోనే 8 గంటల పనిదినం సాధించుకున్నప్పటికీ, ఈనాటికీ అది అమలుకావటం లేదన్నారు. సాఫ్ట్వేర్ వంటి రంగాల్లోనూ ఉద్యోగులు రోజుకు 10-12 గంటలు పనిచేస్తూ శ్రమదోపిడీకి గురవుతున్నారన్నారు. మొత్తం కార్మికుల్లో ఎలాంటి కనీస హక్కులూ నోచుకోని అసంఘటిత కార్మికులు 95 శాతంగా వున్నారన్నారు. మారుతీ సుజుకీలో 13 మంది కార్మికులకు యావజ్జీవ శిక్ష విధింపు-న్యాయస్థానాలు, యాజమాన్యాల కొమ్ముగాస్తున్నాయని తేటతెల్లం చేస్తోందన్నారు.

అమరులకు జోహార్లు

2011 నుండి 2017 ఏప్రిల్ మధ్యకాలంలో అమరులైన వారందరినీ స్మరిస్తూ మహాసభలో **కా|| వై. సోని** సంతాప తీర్మానం ప్రవేశపెట్టారు. అంతర్జాతీయంగా ఫైడల్ కాస్ట్రో, నెల్సన్ మండేలా, ప్రజాతంత్రవాదులు వి.వి.కృష్ణయ్యర్, బి.డి.శర్మ, నారాయణరెడ్డి, బొజ్జా తారకం; కార్మికోద్యమ నాయకులు కామ్రేడ్ పింజల సుబ్బారావు, కొండలరావు మరియు బూటకపు ఎన్.కొంటర్లలో కనుమూసినవారికి; వివిధ ప్రకృతి వైపరీత్యాలలో ప్రాణాలు కోల్పోయినవారికి; ప్రభుత్వాల విధానాల ఫలితంగా బలవన్మరణాల పాలయిన రైతాంగం, ఇతర పీడితులకు సంతాపం ప్రకటిస్తూ మహాసభ జోహార్లర్పించింది. అమరుల సంస్మరణలో మహాసభకు హాజరైనవారంతా లేచి నిలబడి రెండు నిమిషాలు మౌనం పాటించారు.

ప్రారంభోపన్యాసం

ఓడిషా-సంఖల్పూర్ విశ్వవిద్యాలయం విశ్రాంత ఆచార్యులు ప్రొఫెసర్ గోలక్ బీహారీనాథ్ మహాసభలో ప్రారంభోపన్యాసం చేశారు. సామ్రాజ్యవాద ప్రపంచీకరణ యుగంలో కార్మికరంగ సంస్కరణలనబడే వాటి ప్రమాద తీవ్రతను గురించి ఆయన ప్రధానంగా మాట్లాడారు.

“1950లో రాజ్యాంగ ఆమోదం తర్వాత సంక్షేమ రాజ్యంగా ప్రకటించుకున్నాం. 1954లో సామ్యవాద తరహా రాజ్యమని చెప్పుకున్నాం. పారిశ్రామిక రంగంలో వ్యూహాత్మక, మౌలిక పరిశ్రమలన్నీ ప్రభుత్వరంగంలోనే వుండాలని నిర్ణయించారు. రాజ్యం - కార్మికుల సంక్షేమానికి బాధ్యత వహించాలనేది దానిలో భాగం. అయితే దశాబ్దాలుగా పాలకులు అనుసరిస్తున్న నయా ఉదారవాద, ప్రైవేటీకరణ విధానాలలో భాగంగా ప్రజలను, కార్మికులను మోసం చేశారు. దేశం మొత్తాన్ని చౌక లేబర్ మార్కెట్గా మలిచారు; పెట్టుబడిని ప్రపంచీకరించారు. విద్య, వైద్యం, వినోదం వంటి వాటినిన్నీ వ్యాపారీకరించారు. కార్మిక

చట్టాలన్నీ మరింతగా యాజమాన్యాల కనుకూలంగా మార్చటం ప్రారంభించారు. బహుళజాతి కంపెనీల లాభాలకోసం పాలకులు అమలుజరిపిన సరళీకరణ, ప్రైవేటీకరణ, ప్రపంచీకరణ విధానాల దుష్ఫలితాలివి. శ్రామికులపై దోపిడీ మరింత తీవ్రమైంది. విదేశీ ద్రవ్య పెట్టుబడి స్టాక్ మార్కెట్లలోకి జూదతరహా పెట్టుబడిగా వస్తోంది. భారత ప్రభుత్వం ఐఎంఎఫ్, ప్రపంచబ్యాంకుల అదుపులో పనిచేస్తోంది. ఎగుమతి ఆధారిత ఆర్థిక వ్యవస్థగా దేశాన్ని మలిచివేశారు.

విదేశీ బహుళజాతి కంపెనీలు ఫ్లెక్సిబుల్ లేబర్ మార్కెట్ను అడుగుతున్నాయి. బ్రేడ్ యూనియన్ చట్టం, కనీస వేతన చట్టాలను ఉపసంహరించుకోమని డిమాండ్ చేస్తున్నాయి. పరిశ్రమల మూసివేతకు, కార్మికుల తొలగింపుకు ప్రభుత్వ అనుమతి వుండాలనే పారిశ్రామిక వివాద చట్టంలోని 4-డి నిబంధనను రద్దుచేయాలి అని కోరుతున్నాయి. 45 రకాల కార్మిక చట్టాలను కుదించి 4 లేక 5 చట్టాలుగా చేయాలని జాతీయ లేబర్ కమిషన్ సిఫార్సు చేసింది.

స్థూలజాతీయోత్పత్తి 6 నుండి 8 శాతానికి పెరుగుతోందని పాలకులు చెప్తున్నారు. పారిశ్రామిక ఉత్పత్తులు పెరుగుతున్నాయి; ఉద్యోగ కల్పన క్షీణిస్తోంది. కార్మికులను రకరకాల రూపాల్లో తొలగిస్తున్నారు. ఉద్యోగ భద్రత లేదు. ఈ అభివృద్ధి అంతా దగా. కార్మికులకు, ప్రజలకు చెందిన అభివృద్ధి కాదు ఇది. క్యాజువల్ కార్మికుల సంఖ్య పెరుగుతోంది. 2004-05లో వీరి సంఖ్య 5 శాతం పెరిగితే, ఇప్పుడు అది మరిన్ని రెట్లు పెరిగింది. గ్రామీణ ప్రాంతాలనుండి వలసలు పెరగటంతో కారుచౌక శ్రమశక్తి లభ్యమవుతోంది. రేపు పని వుంటుందో, వుండదో తెలీని అనిశ్చిత పరిస్థితుల్లో కార్మికులున్నారు.

‘కాంట్రాక్టు లేబర్ రెగ్యులరైజేషన్ అండ్ ఎబాలిషన్ యాక్టు-1970’ వున్నప్పటికీ కాంట్రాక్టు కార్మికుల సంఖ్య 35 శాతం పెరిగింది. స్థిర కార్మికులను కాంట్రాక్టు కార్మికులుగా మార్చుతున్నారు. దీన్ని ఇంకా పెంచే చర్యలను భారత ప్రభుత్వం చేపడుతోంది. ప్రభుత్వ ఉద్యోగికి వుండే ఏ కనీస సదుపాయమూ వీరికి వర్తించదు. ఒక్కో వస్తువును అనేక విభాగాల కింద విడగొట్టి వేరువేరుగా కార్మికులచే ఉత్పత్తి చేయిస్తున్నారు. ఆ కార్మికుడు ఏనాటికీ ఒక నైపుణ్య కార్మికునిగా అభివృద్ధి కాలేదు.

మహిళా శ్రమశక్తిని కారుచౌకగా దోచుకుంటున్నారు. మహిళలు సమ్మె చేయరు; పని బాగా చేస్తారు; కనీస వేతనం ఇవ్వాలని అవసరంలేదు; పురుషులకంటే తక్కువ వేతనం చెల్లించవచ్చుననే కారణాలతో మహిళలను కాంట్రాక్టు, క్యాజువల్ కార్మికులుగా తీసుకుంటూ నిక్కుష్ట శ్రమ దోపిడీకి గురిచేయటం ద్రవ్యపెట్టుబడి యొక్క మరో ముఖ్య లక్షణంగా వుంది.

‘బ్రేడ్ యూనియన్ యాక్టు-1926’ ప్రకారమే వలసవాదుల కాలంనుండి యూనియన్ పెట్టుకునే హక్కు వుంది. కానీ యాజమాన్యాలు ఈ హక్కును కాలరాచివేస్తున్నాయి. లాకౌట్, లేఆఫ్లు చేస్తామని కార్మికులను బెదిరింపులకు గురిచేస్తున్నాయి. సబ్ కాంట్రాక్టు విధానం బాగా పెరిగింది. హీరోహోండా, హక్స్ కాన్, మారుతీ, హోండా మోటార్స్ వంటి సంస్థలలో యూనియన్ నాయకులపై యాజమాన్య గూండాలు దాడులు చేశారు. బొగ్గు గనుల యాజమాన్యం శంకర గుహనియోగిని హత్యగావించింది. ఈ కాలంలో సమ్మెలు, ఆందోళనలు తక్కువగానూ లాకౌట్లు, మూసివేతలు అధికంగానూ వున్నాయి.

‘అప్రంటీస్ యాక్టు-1961’కి అనుగుణంగా ప్రతి ఫ్యాక్టరీ, శిక్షణలో వున్న వారికి అవకాశం కల్పించాలి. 2014లో ఈ చట్టానికి సవరణ తర్వాత వీరిని పనిలోకి తీసుకోవటంలేదు. భారతదేశ కార్మికులలో 7-8 శాతానికి మాత్రమే వర్తించే కనీస వేతనచట్టం-1948 అమలుకావటం లేదు. దీనిని అమలుచేయాలనే అంతర్జాతీయ మానవహక్కుల నివేదికను భారత ప్రభుత్వం ఉల్లంఘిస్తోంది.

క్రమంగా కార్మికశాఖను నిస్తేజం చేస్తున్నారు. కార్మికశాఖ అధికారులెవరికీ పర్యవేక్షణ అధికారాలు లేవు. కార్మికుల రిజిస్టర్ను కంపెనీలు నిర్వహించటం వంటి నిబంధనలన్నీ ఎత్తివేశారు.

న్యాయవ్యవస్థ దోపిడీవర్గ పక్షపాతంతో వ్యవహరిస్తోంది. కార్మికులకు కొద్దో గొప్పో మేలుచేసే చట్టాలపట్ల అతి గుడ్డిగా, వ్యతిరేకంగా వ్యవహరిస్తోంది. కొన్ని పరిశ్రమల మూసివేత చట్టవిరుద్ధమని న్యాయస్థానాలు ప్రకటించినా, అవి అమలుకు నోచుకోవటంలేదు. హైకోర్టులు, సుప్రీంకోర్టులు స్వతంత్రంగా తీర్పు నిస్తాయనేది అవాస్తవం. దోపిడీదారుల పక్షానే వాటి తీర్పులుంటున్నాయి.

పెట్టుబడి విసురుతున్న ఈ సవాల్ను కార్మికవర్గం స్వీకరించింది. పాలకుల నయాఉదారవాద విధానాలను ప్రతిఘటించింది. నయా ఉదారవాద విధానాలకు మద్దతునిచ్చే అన్ని పార్టీలకు, బ్రేడ్ యూనియన్లకు వ్యతిరేకంగా కార్మికులను ఒక వర్గంగా సంఘటితం చేసి కార్యరంగంలోకి తీసుకురావాలి. ఐఐఎఫ్ఐయూ-న్యూ ఆ కర్తవ్యాన్ని నిర్వహిస్తుందని అశిస్తున్నాను - ప్రతీఘాతుకులకు వ్యతిరేకంగా పోరాడాలి. ‘ప్రపంచ కార్మికులారా ఏకం కండు’ అనే మార్చ్, ఎంగెల్స్ పిలుపును అందుకోవాలంటూ ప్రొఫెసర్ గోలక్ బీహారీనాథ్ తన విశ్లేషణాత్మకమైన ప్రారంభోపన్యాసం ముగించారు.

‘జనశక్తి’ సంపాదకులు కా|| పి. జననంతరావు మాట్లాడుతూ దేశంలో రాజకీయ పరిణామాలను క్లుప్తంగా పేర్కొన్నారు. ఐదు రాష్ట్రాల ఎన్నికల అనంతరం, భారతదేశాన్ని ఏకమార్కెట్గా బహుళజాతి కంపెనీల కప్పగించేందుకు వీలుగా కేంద్రప్రభుత్వం జిఎన్టీ చట్టాన్ని తీసుకువచ్చిందన్నారు. దేశంలో మూడవ వంతు ప్రాంతం తీవ్ర కరవు వాతనబడినా, కనీస కరవు సహాయక చర్యలు లేవన్నారు. పశుగ్రాసం కొరతతో పాల రైతులు పశువులను కబేళాలకు అమ్మివేస్తున్నారన్నారు. ప్రపంచంలోనే పాల ఉత్పత్తిలో రెండవ స్థానంలో వుండి, 8 కోట్ల మంది పాడిరైతులు ఆధారపడి జీవిస్తున్న పాల పరిశ్రమను నాశనం చేయ బూనుకున్నారు తెలిపారు. పాల పరిశ్రమలో వంద శాతం బహుళజాతి కంపెనీలను అనుమతించటంతో జరిగే వినాశం పెద్దప్రత్తున వుండబోతోందన్నారు. 25 లక్షల ఎకరాల భూమిని అదనంగా పశుగ్రాసంకోసం మార్చాల్సి వస్తోందన్నారు. గోవధ జరుగుతోందంటూ

దాడులు చేస్తున్న బిజెపి, పెద్దసంఖ్యలో నేన్నే కంపెనీ ఆవులను కబేళాలకు తరలించటంపై చింతబడటం లేదన్నారు. నూతన ఆర్థిక విధానాల అమలుతర్వాత మతోన్మాదం పెచ్చరిల్లటం యాదృచ్ఛికం కాదన్నారు. గ్లోబలికరణ రెండో దశనుండి ప్రజలదృష్టి మరల్చటానికి మతోన్మాదాన్ని రెచ్చగొడుతున్నారని వివరించారు. ఈ నేపథ్యంలో కార్మికవర్గం రాజకీయ చైతన్యాన్ని మరింతగా పెంచుకోవాలని, ఈ దేశ ప్రజల ఆకాంక్షలకు కార్మికవర్గం నాయకత్వం వహించాలని, అన్నివర్గాల ప్రజలకు నాయకుడిగా రూపొందాలని, అప్పుడు మాత్రమే కార్మిక వర్గం శ్రమదోపిడీ నుండి విముక్తి కాగలుగుతుందని కా||జస్వంతరావు తన ఉపన్యాసంలో పేర్కొన్నారు.

ఏఐఎఫ్ఐటియు-న్యూ జాతీయ అధ్యక్షులు కా||గుర్రం విజయకుమార్ మాట్లాడుతూ భారతదేశంలో నిర్మింబంధ లేబర్ మార్కెట్ను తయారుచేసుకునే పనిలో పాలకులున్నారు. “చట్టాలు సాధించుకోవటానికి ముందున్న కాలపు శ్రమదోపిడీ సాగించాలను కుంటున్నారు. దేశంలోవున్న అసమాన సంబంధాలను వ్యవస్థీకృతం చేయటానికి చేపట్టిన చర్యలను ‘సంస్కరణల’ పేరిట అమలుచేస్తున్నారు. 1915-16లో కార్మికవర్గం దేశంలో తొలి రాజకీయ సమ్మె చేసింది. 1947 తదనంతరం భారత పాలకుల దోపిడీ విధానాలలో మార్పులేదు. ఈ దోపిడీవ్యవస్థను బట్టబయలుచేయటం, ఈ వ్యవస్థ స్థానంలో నూతన ప్రజాస్వామిక వ్యవస్థ స్థాపన ఏఐఎఫ్ఐటియు-న్యూ లక్ష్యంగా వుందని చెప్తూ, అందుకు సరైన కర్తవ్యాలను రూపొందించుకొని, అమలుచేయాల”ని ఆయన ప్రణాళికను వివరించారు.

ఏఐఎఫ్ఐటియు-న్యూ జాతీయ కార్యవర్గ సభ్యులు కా||పి.కె.షాహీ మాట్లాడుతూ 1850లోనే పెట్టుబడికి - శ్రమకు మధ్యనున్న వైరుధ్యం, వ్యవస్థ మార్పుతోనే పరిష్కారమౌతుందన్న మార్ప్ సూత్రీకరణను గుర్తు చేశారు. కార్మికవర్గం ఎదుర్కొంటున్న సమస్యలపై గంభీరంగా చర్చించాలని, శ్రమజీవుల శ్రమశక్తి దోపిడీతోనే అదనపు విలువ వారివద్ద సంపదగా పోగుపడుతోందని గుర్తించాలన్నారు. భారత కార్మిక వర్గాన్ని నూతన ప్రజాస్వామిక విప్లవ నాయకునిగా రూపొందించాలని ఆయన పిలుపునిచ్చారు.

సాహార్ద సందేశాలు

11వ తేదీ మధ్యాహ్నం నుండి జరిగిన ప్రతినిధుల సభకు ఏఐఎఫ్ఐటియు-న్యూ రాష్ట్ర నాయకులు కామ్రేడ్ గణేష్ పండా, జె.కిషోర్ బాబు, ఆదారి అప్పారావు, ఎం.ఎన్.శాయి, బెహరా శంకరావు, డి.వి.ఎన్. స్వామి అధ్యక్షవర్గంగా వ్యవహరించారు.

ఏఐఎఫ్ఐటియు-న్యూ తెలంగాణ రాష్ట్ర అధ్యక్షులు కా||మోడెం మల్లేష్ తన సందేశంలో కార్మికవర్గం సంక్షిప్త పరిస్థితులు ఎదుర్కొంటున్న నడుమ ఈ రాష్ట్రమహాసభలు జరుగుతున్నాయంటూ, మహాసభలు విజయవంతం కావాలని తమ రాష్ట్రకార్యవర్గం తరపున ఆకాంక్షను వ్యక్తంచేశారు. బంగారు తెలంగాణా తమ ధ్యేయమంటూ తెలంగాణాలో అధికారంలోకి వచ్చిన కెసిఆర్ ప్రభుత్వం సాగిస్తున్న కార్మిక, ప్రజావ్యతిరేక విధానాలను ఆయన వివరించారు.

ఒడిషా నుండి హాజరైన మోహననాయుడు సందేశమిస్తూ, భారతదేశంలో చాలా కార్మిక సంఘాలున్నా, వాటి ఆశయాలు పరిమితంగా వున్నాయని, ఈ వ్యవస్థను మార్చకుండా, శ్రమదోపిడీ నుండి విముక్తి కాలేమని ప్రకటించుకున్న ఏఐఎఫ్ఐటియు-న్యూ ఆ దిశగా ఆదర్శవంతంగా ముందుకెళ్తుందనే ఆశాభావాన్ని వ్యక్తంచేశారు.

రైతుకూలీసంఘం(ఆం.ప్ర) రాష్ట్ర సహాయ కార్యదర్శి కా||డి.వర్మ మాట్లాడుతూ విశాఖపట్నంలోనే 2011లో జరిగిన అఖిలభారత కార్మిక-రైతు, కూలీ సమ్మేళనాన్ని గుర్తుచేశారు. కార్మిక-రైతాంగ ఐక్యత పెంపొందించిన అవసరం మున్నెన్నటికంటే నేడు మరింతగా ముందుకొచ్చిందన్నారు. కరవు ప్రాంత రైతాంగం, కూలీలు, శ్రమజీవులు, కార్మికులు-సమస్త పీడిత ప్రజానీకం ఐక్యంగా ఉద్యమించాలని కోరుతూ ఈ మహాసభలు విజయవంతం కావాలనే ఆకాంక్షను వ్యక్తంచేశారు.

ప్రజాకళాకారుల సమాఖ్య నాయకులు కా||రౌతు వాసుదేవరావు మాట్లాడుతూ ప్రజాకళాకారుల సమాఖ్య తరపున విప్లవాభినందనలు తెలియజేశారు. కళాకారులు అసంఘటిత రంగంలో కలిసిపోతున్నారని, బృందాలుగా కళారూపాలను తయారుచేయటం సమస్యగా మారుతోందన్నారు. కార్మికులు ఎదుర్కొంటున్న సమస్యలపై ప్రతిభావంతంగా ఒక కళారూపం తయారుచేసి వారికి సంఘీభావంగా కృషిచేస్తామని ఆయన చెప్పారు.

ఎన్వైయస్ రాష్ట్ర ప్రధానకార్యదర్శి కా|| బాషా మాట్లాడుతూ భారతదేశంలో నూతన ప్రజాస్వామిక విప్లవానికి కార్మికవర్గం నాయకత్వ పాత్ర వహించి ముందుకు తీసుకెళ్తుందనే విశ్వాసాన్ని వ్యక్తంచేశారు. ప్రజలందరికీ కూడు, గూడు, గుడ్డ, విద్య, వైద్యం అందించే వ్యవస్థకోసం యువజనుల మధ్య కృషిచేస్తున్నా మన్నారు. కార్మిక వర్గం సాగించే పోరాటాలలో భుజం భుజం కలిపి సాగుతామన్నారు.

పిడిఎస్ఓ రాష్ట్రప్రధాన కార్యదర్శి కా|| యన్కె బాజీసైదా మాట్లాడుతూ కార్మిక, రైతాంగ బిడ్డలుగా వున్న విద్యార్థులకు విద్య అందని ప్రానిపండ్లెందన్నారు. పోరాట మార్గాన నడుస్తోన్న పిడిఎస్ఓ కార్మికవర్గ పోరాటాలతో మమేకమౌతుందని బాజీసైదా తెలిపారు.

ప్రజాతంత్రవేదిక నాయకుడు కా|| సింహాద్రి నాయుడు మాట్లాడుతూ అసంఘటితరంగం విస్తృతమౌతూ, శ్రమదోపిడీ తీవ్రమౌతోందని, ఈ స్థితికి వ్యతిరేకంగా కార్మికులు, రైతాంగం, ఆదివాసులు సమిష్టిగా పోరాడాలని, మహాసభలు విజయవంతం కావాలని ఆయన ఆకాంక్షించారు.

ఏపిటియఫ్ రాష్ట్ర నాయకులు కొప్పల భానుమూర్తి మాట్లాడుతూ కార్మిక వ్యతిరేక విధానాల అమలే కాక, కార్మిక, ఉద్యోగ సంఘాలలో పాలకులు చీలికలు కల్పించి తద్వారా పోరాటాలను నీరుగార్చుజూస్తున్నారని, ఈ కుట్రలను ఏఐఎఫ్ఐటియు-న్యూ సమర్థంగా తిప్పికొట్టి కార్మికులకు సరైన చైతన్యం అందిస్తుందని, తనపైవున్న కర్తవ్యాలను పరిపూర్తి చేస్తుందని ఆశాభావం వ్యక్తంచేశారు.

జనసాహితి సంస్థ నాయకులు, ప్రజాసాహితి సంపాదకులు కా॥ పి.ఎన్. నాగరాజు మాట్లాడుతూ నూతన ప్రజాస్వామిక సాహిత్య, సాంస్కృతిక కర్తవ్యాలకు కట్టుబడి జనసాహితి కృషిసాగిస్తోందన్నారు. సంక్షోభంలో కూరుకుపోతున్న కార్మికుని జీవితాన్ని తెలియజెప్పే సాహిత్య, సాంస్కృతిక రంగంలో కృషిచేస్తామంటూ, 'కార్మిక నగారా' నిరంతరాయంగా వెలువడాలనే ఆకాంక్షను వ్యక్తంచేశారు.

స్త్రీవిముక్తి సంఘటన రాష్ట్ర కార్యవర్గసభ్యులు లక్ష్మీకుమారి మాట్లాడుతూ కార్మికరంగంలోనూ సగభాగం మహిళలే వున్నారన్నారు. బ్రాండిక్స్ వంటి చోట్ల పి.ఎఫ్. సమస్యపై మిలిటెంట్ గా కదలటంలో మహిళా కార్మికులదే ప్రధానపాత్ర అన్నారు. కంపెనీలో పనిభారానికి తోడు, కుటుంబ శ్రమ మహిళలను క్రుంగదీస్తున్నదన్నారు. పని ప్రదేశాల్లో మహిళలు లైంగిక వేధింపులకు గురవుతున్నారన్నారు. మహిళా కార్మికుల ఈ ప్రత్యేక సమస్యలను కూడా పరిగణలోకి తీసుకొని ఏఐఎఫ్ టీయూ-న్యూ కార్మికవర్గాన్ని ఐక్యంచేసి, పోరాటాలు సాగించగలదని ఆశాభావం వ్యక్తంచేశారు. చైతన్యవంతమైన కార్మిక సంస్థల కార్యకర్తలు, బాధ్యుల కుటుంబాల్లో మహిళలతో స్నేహభావంతో మెలగాలని, వారికి సమాన గౌరవాన్ని ఇవ్వాలని ఆమె తన సందేశంలో కోరారు.

ఓపిడిఆర్ రాష్ట్ర నాయకులు గౌరీశంకర్ మాట్లాడుతూ లక్షలాది రైతుల, చేనేత కార్మికుల ఆత్మహత్యలు వ్యవస్థ సంక్షోభానికి అద్దంపడుతున్నాయన్నారు. ఈ సంక్షోభం నుండి బయటపడేందుకు పోరాడటం పీడితవర్గ ప్రజానీకపు ప్రజాస్వామిక హక్కుగా ఆయన తన సందేశంలో పేర్కొన్నారు.

ఏఐఎఫ్ టీయూ-న్యూ రాష్ట్ర నాయకులు కా॥ జె. కిషోర్ బాబు 'కార్మికవర్గం నేడున్న పరిస్థితి-కార్మికవర్గం ముందున్న కర్తవ్యాల' గురించి మాట్లాడారు.

'1927లో భారతదేశంలో కార్మికులు రాజకీయంగా సంఘటితమౌతున్న దశలో ఏఐటీయూసి 8వ మహాసభలు జరిగాయి. ఆ సభలలో బ్రిటన్ నుండి పాల్గొన్న ప్రతినిధులు మాట్లాడుతూ లాంఛెస్టర్ లో కార్మికులు వారానికి 32 గం॥ పనిచేస్తుండగా భారతదేశంలో వారానికి 63 గం॥లు పనిచేస్తున్నారని ఆశ్చర్యం వ్యక్తం చేశారు. 2017 నాటి పరిస్థితి పరిశీలిస్తే-నెల్లూరుజిల్లా అపాచీ సెజ్ లో కార్మికులచేత రోజుకు విధిగా 2,3 గంటలు ఓ.టి. చేయిస్తున్నారు. విశాఖజిల్లా అచ్యుతాపురం బ్రాండిక్స్ లోనూ అదే పరిస్థితి. బ్రాండిక్స్ లో 60 వేలమందికి ఉపాధి కల్పిస్తామని 10 వేల మందిని, అపాచీలో 20వేల మందకి ఉపాధి కల్పిస్తామని 5వేల మందిని చేర్చుకొని వారిచేత మధ్యయుగాలనాటి వెట్టిచాకిరీ చేయిస్తున్నారు. కార్మికుల కనీస వేతనం 7500 రూ॥నుండి 4 వేలకు తగ్గిస్తూ జీవో చేశారు. ఈ ప్రత్యేక ఆర్థిక మండళ్ళ పరిశ్రమల్లోకి నవయువతనే తీసుకుంటూ వారిచే రెట్టింపు పనిచేయిస్తున్నారు. భారతదేశ కార్మిక శాఖాధికారులు, పోలీసులు-ఆయా యాజమాన్యాల అనుమతిలేకుండా లోనికి ప్రవేశించ వీలులేకుండా స్వదేశంలో 'విదేశీ భూభాగాలు'గా వ్యవహరిస్తున్నారు. మారుతీసుజితీ ఘటనలో కోర్టు తీర్పు, కార్మికవ్యతిరేక దోపిడీపక్ష స్వభావాన్ని నగ్నంగా చాటుతోంది. ఈ పరిస్థితుల్లో కార్మికవర్గం తమ ముందున్న కర్తవ్యాలను స్వీకరించి, చైతన్యయుతంగా కృషిసాగించాల'ని ఆయన పిలుపునిచ్చారు.

కార్యకలాపాల నివేదిక - ఆమోదం

2011 నుండి ఈ రాష్ట్ర మహాసభలవరకు రాష్ట్ర ప్రాంతాల స్థాయిలో వివిధ కార్మిక విభాగాల నడుమ సంస్థ సాగించిన కృషిని సంస్థ ప్రధానకార్యదర్శి కా॥ వై. సోనీ ప్రవేశపెట్టి, వివరించారు. వివిధ ప్రాంతాల నుండి హాజరైన ప్రతినిధులలో 18 మంది ఈ నివేదికను ఆమోదిస్తూనే, చేర్పులు, మార్పులు, సవరణలు ప్రతిపాదించారు. వీటన్నింటిని స్టీరింగ్ కమిటీ పరిగణలోకి తీసుకుంది. ఈ సూచనలతో కార్యవర్గ నివేదికను పరిపుష్టం చేయడానికి నూతన కార్యవర్గానికి అనుమతినిస్తూ కార్యకలాపాల నివేదికను మహాసభ ఆమోదించింది.

రైతుకూలీసంఘం(ఆంధ్రప్రదేశ్) రాష్ట్ర అధ్యక్షులు కా॥ఎన్.రూప్యీ కార్యక్రమాల నివేదికపై మాట్లాడుతూ కార్మికులు ట్రేడ్ యూనియన్లలో సంఘటితపడి తమ వేతనాలు, మెరుగైన సౌకర్యాలకోసం పోరాటం సాగించటంతోపాటు మరింత ఉన్నత స్థాయి చైతన్యాన్ని పొందాలన్నారు. కార్మికులు ఒకవర్గంగా సంఘటితపడి సహజ మిత్రుడైన రైతాంగంతోసహా ఇతర పీడితవర్గ ప్రజానీకాన్ని కలుపుకొని నూతన ప్రజాస్వామిక విప్లవానికి నాయకత్వం వహించాలన్నారు. అందుకనుగుణంగా ఈ దోపిడీవ్యవస్థ స్వభావాన్ని అడుగడుగునా వెల్లడి చేయాలని, కార్మికవర్గ రాజకీయ స్థాయిని పెంచాలని, శ్రమదోపిడీని, వేతన బానిసత్వాన్ని రూపుమాపాలనే చైతన్యం కలిగించాలని, సమరశీల పోరాటాలలో త్యాగపూరితంగా, అంకిత భావంతో, క్రమశిక్షణతో నాయకత్వ పాత్ర వహించేందుకు సన్నద్ధం కావాలని ఆమె పిలుపునిచ్చారు.

నూతన కార్యవర్గం ఎన్నిక

18 మందితో కూడిన ఏఐఎఫ్ టీయూ-న్యూ నూతన కార్యవర్గాన్ని కా॥ వై. సోనీ ప్రతిపాదించగా ప్రతినిధులు ఆమోదం తెలిపారు. మరో ఇద్దరిని కో-ఆప్ట్ చేసుకోవటానికి మహాసభ ఆమోదం తెలిపింది. అనంతరం నూతన కార్యవర్గం సమావేశమై కా॥ సి. పెద్దన్న అధ్యక్షులుగా, కా॥గణేష్ వండా ఉపాధ్యక్షులుగా, కా॥ జె. కిషోర్ బాబు ప్రధాన కార్యదర్శిగా, కా॥ డి.వి.ఎన్. స్వామి కోశాధికారిగా ఎన్నుకోవటంపట్ల మహాసభ కరతాళధ్వనులతో హర్షాన్ని వ్యక్తం చేసింది.

మహాసభ తీర్మానాలు

1. సిరియాలో రసాయన దాడి జరిపి, - వందలాది మందిని హత్యగావించటాన్ని ఖండిస్తూ, 2. సామ్రాజ్యవాద బహుళజాతి సంస్థలకు సమర్థనగా మారుతీ ఉద్యోగులకు విధించిన శిక్ష తీర్పును ఖండిస్తూ, 3. కార్మిక చట్టాల సవరణలను ఖండిస్తూ, 4. ప్రగతిశీలంగా కన్పిస్తున్న ప్రసవానంతర సెలవు పెంపు, వివాహిత మహిళలకు కనీసంగా వున్న ఉద్యోగావకాశాలను కూడా కుదించివేసే కేంద్ర

ప్రభుత్వ మోసపూరితమైన ఎత్తుగడగా ప్రకటిస్తూ, 5. పని ప్రదేశాల్లో 'ప్రమాదాల'కు బాధ్యులను కఠినంగా శిక్షించాలని, 6. కాంట్రాక్టు, క్యాజువల్, ఔట్సోర్సింగ్ కార్మికవ్యవస్థను రద్దుచేయాలని, 7. కరవు నివారణకు తక్షణ సహాయ శాశ్వత నివారణ చర్యలు చేపట్టాలని, 8. ఢిల్లీలో ఆందోళన చేస్తున్న రైతులకు సంఘీభావం తెలుపుతూ, 9. కాశ్మీర్ ప్రజల స్వయంనిర్ణయాధికారాన్ని బలపరుస్తూ, వారిపై నిర్బంధాన్ని ఖండిస్తూ, 10. చేనేత కార్మికుల సమస్యలను పరిష్కరించి, పరిశ్రమను కాపాడాలని, 11. చిన్న, మధ్యతరహా పరిశ్రమలను పరిరక్షించాలని, ప్రోత్సహించాలని, 12. ఆటో కార్మికులపై మోపిన భారాలను తొలగించాలని, 13. జూట్ పరిశ్రమలను తిరిగి తెరిపించాలని, జూట్ వ్యతిరేక ప్రభుత్వ విధానాలను ఖండిస్తూ, 14. మిర్చి, కంది రైతాంగానికి మద్దతు ధర కల్పించాలని, 15. క్వారీ రంగంలో అధునాతన యంత్రాల వాడకాన్ని నిషేధించాలని, 16. భవన నిర్మాణ కార్మికుల సమస్యలను పరిష్కరించాలని, 17. వ్యవసాయాధారిత పరిశ్రమలు నెలకొల్పాలని డిమాండ్ చేస్తూ, 18. 'మన శ్రమశక్తిని, సహజ సంపదలను దోచిపెట్టున్న పాలకుల విధానాలకు వ్యతిరేకంగా పోరాడుదాం' కేంద్ర నినాదంగా అంతర్జాతీయ కార్మికవర్గ దీక్షాదినం మేడేను స్ఫూర్తిదాయకంగా నిర్వహించాలని - మహాసభ తీర్మానించింది.

ప్రదర్శన

12-4-17 సాయంత్రం 4 గం||లకు సుబ్బలక్ష్మి కళ్యాణమండపం నుండి ఎర్రజెండాలు, బ్యానర్లతో, జిల్లావారీగా సంస్థ ప్రతినిధుల బ్యానర్లతో ప్రదర్శన ప్రారంభమైంది. సంస్థ ఆశయాలను-లక్ష్యాలను ఎలుగెత్తి చాటుతూ, ప్రభుత్వ దుర్మార్గాలను ఎలుగెత్తి ఖండిస్తూ నినాదాల నడుమ, ప్రజాకళాకారుల డప్పు నృత్యాలు ముందుగా సాగుతుండగా, ఏఐఎఫ్ఐటియు-న్యూ రాష్ట్ర నాయకత్వం ప్రదర్శన ముందుభాగంలో నడవగా దాదాపు గంటన్నరపాటు విశాఖ వీధుల్లో కార్మికుల ప్రదర్శన సాగింది. శ్రీ కన్యాధీయేటర్, ప్లెటవర్ సెంటర్ మీదుగా జిఎంఎస్ గాంధీ విగ్రహం వద్ద బహిరంగ సభాస్థలివరకు ప్రదర్శన జరిగింది.

బహిరంగసభ

జిఎంఎస్ పార్క్లోని గాంధీ విగ్రహం వద్ద సా|| 5.30కు జరిగిన బహిరంగసభలో వక్తలను కా||**అడారి అప్పారావు** వేదికపైకి ఆహ్వానించగా **ఏఐఎఫ్ఐటియు-న్యూ రాష్ట్ర ఉపాధ్యక్షులు కా|| గణేష్ వందా** సభకు అధ్యక్షత వహించారు. ఆయన మాట్లాడుతూ సమాజ మార్పుతోనే కార్మికుల జీవితాలలో మౌలిక మార్పు ముడిపడి వుందని, కార్మికులు, కర్షకులు ఐక్యంగా పోరాటం చేయాలని, రైతాంగానికి సంఘీభావంగా నిలవాలని పేర్కొన్నారు.

ఏఐఎఫ్ఐటియు-న్యూ రాష్ట్ర ప్రధాన కార్యదర్శి కా|| జె.కిషోర్బాబు మాట్లాడుతూ మారుతీ సుజుకీ కార్మికులకు విధించిన శిక్షలు రాజ్య డొల్లతనాన్ని వెల్లడిచేస్తున్నాయన్నారు. బ్రిటిష్ కాలంలో ఏవైతే ఆరోపణలపై, ఏ సెక్షన్ల క్రింద రాజద్రోహం, కుట్ర కేసులను బనాయించారో, ఈనాటి పాలకులు కూడా అవే చట్టాలను ప్రయోగిస్తున్నారని, ఇవి దళారీ ప్రభుత్వాలని, భూస్వామ్య - సామ్రాజ్యవాద, బడా బూర్జువావర్గ ప్రయోజనాలకు కొమ్ముగాస్తున్నాయని వివరించారు. సామ్రాజ్యవాద గుత్త కంపెనీల సేవకులుగా భావిస్తున్న పాలకులు, కార్మికులను కట్టుబానిసలుగా మారుస్తున్నారన్నారు. పెద్దఎత్తున దేశ సంపదలను తరలించుకుపోతున్నారన్నారు. పోరాడుతున్న ప్రజలపై తీవ్ర నిర్బంధం ప్రయోగిస్తున్నారన్నారు. శాంతిభద్రతలపై సామ్రాజ్యవాద ప్రభువులకు భరోసా కల్పించేందుకు పాట్లు పడుతున్నారని, ఈ నేపథ్యంలో 'మన శ్రమశక్తిని, సహజ సంపదలను దోచిపెట్టున్న పాలకుల విధానాలకు వ్యతిరేకంగా పోరాడుదాం' అనే కేంద్ర నినాదంతో రానున్న మేడేను దీక్షగా కార్మికులంతా నిర్వహించాలని, మహాసభ పిలుపునిచ్చిందని చెప్పారు.

ఏఐఎఫ్ఐటియు-న్యూ రాష్ట్ర అధ్యక్షులు కా|| సి. పెద్దన్న మాట్లాడుతూ ఈ దోపిడీ పాలకుల పాలనలో చిన్న పరిశ్రమలకు, చిన్న పెట్టుబడిదారులకు మనుగడ లేదన్నారు. కార్మికులను తమ ఇష్టానుసారం తొలగించే 'హైర్ అండ్ ఫైర్' విధానాన్ని తీవ్రంగా వ్యతిరేకించాలన్నారు. తెలుగు గంగ కార్మికులను హెచ్ఆర్ (హ్యూర్ రిసీట్) కార్మికులంటూ, వారిని క్రమబద్ధీకరించటంలేదని, దేశంలో పర్మినెంటు - కాంట్రాక్టు కార్మికుల నడుమ వ్యత్యాసాలు పెరుగుతున్నాయన్నారు. కార్మికవర్గం తమపై జరుగుతున్న దోపిడీని గుర్తెరిగి తిరగబడి తీరుతారని ఆయన పేర్కొన్నారు.

ఏఐఎఫ్ఐటియు-న్యూ జాతీయ అధ్యక్షులు కా|| గుర్రం విజయకుమార్ మాట్లాడుతూ మారుతీ సుజుకీ కంపెనీలో ఒక హెచ్ఆర్ మేనేజర్ మరణానికి కార్మికులే కారణమని యాజమాన్యం ఆరోపించి, ఎన్నో వేధింపులు సాగించి, ఎంతోమందిని పనుల నుండి తొలగించి చివరకు 13 మందికి యావజ్జీవ శిక్ష వేయగలిగిన ప్రభుత్వం - భోపాల్లో యూనియన్ కాపైడ్ కంపెనీ నుండి విషవాయువు వెలువడి ప్రత్యక్షంగా పదివేల మంది మరణాలకు కారణమైన సంస్థ ఎం.డి.ని ప్రత్యేక విమానంలో ఆయన స్వదేశం పంపటం - సామ్రాజ్యవాద దళారులుగా పాలకులు వ్యవహరిస్తున్నారనటానికి రుజువు కాదా అని ప్రశ్నించారు.

'వ్యవసాయం దండగ' అంటూ రైతుల అప్పు రద్దు చేస్తే బ్యాంకులు దివాళా తీస్తాయి కనుక రద్దు చేయరాదంటున్న పాలకులు, వారి వత్తాసుదారులు, బ్యాంకు అధినేతలు - మాల్టా వంటి ఎందరో పారిశ్రామిక అధినేతలకు లక్షల కోట్ల అప్పులు ఇచ్చి, వారు ఎగవేస్తే, పారుబాకీల కింద వాటిని రద్దుచేయటం - పాలకుల ప్రజా వ్యతిరేక స్వభావానికి అద్దం పట్టటంలేదా అని ఆయన ప్రశ్నించారు.

పాలకులు విదేశీ కంపెనీలకు ఆస్తులు కూడబెడుతున్నారని, దేశంలోని వ్యవసాయదారుల నుండి భూములను గుంజివేస్తున్నారని అన్నారు.

జాతీయోద్యమ కాలంలో - అబ్బెంటీ ల్యాండ్ లార్డ్స్ భూములను స్వాధీనం చేసుకొని భూమిలేనివారికి పంచాలని, విదేశీ పరిశ్రమలను వెనక్కుగాట్టి, దేశీయ పరిశ్రమలను స్థాపించాలనేవి జాతీయ కాంగ్రెస్ డిమాండ్స్గా ఉండేవని కానీ, 1947 తదనంతర

కాలంలో ఈ రెండు నినాదాలను వారు భూస్థాపితం చేశారని పేర్కొన్నారు. దేశంలో బూర్జువావర్గం ప్రజాతంత్ర వ్యవస్థను తేకుండా ద్రోహం చేసిందని, ఉద్దేశ్యపూర్వకంగా విఫలమైందని, ఆ కర్తవ్యాన్ని కూడా కార్మికవర్గం భూజానికెత్తుకొని నూతన ప్రజాతంత్ర విప్లవ లక్ష్యంతో ముందుకు సాగుతోందని, ఏఐఎఫ్ఐటియూ-న్యూ ఆ లక్ష్యం పరిపూర్తికి కట్టుబడి వుందని ఆయన తన ఉపన్యాసంలో వివరించారు.

రైతుకూలీసంఘం(ఆం.ప్ర.) రాష్ట్ర అధ్యక్షులు కా॥ సింహాద్రి రూస్సీ మాట్లాడుతూ కార్మికులు, ప్రజానీకం పాలకుల వైఖరులను స్పష్టంగా అవగాహన చేసుకోవాలన్నారు. కేంద్ర రాష్ట్రాల పాలకులు విదేశీ పర్యటనలు చేస్తూ, దేశంలో పెట్టుబడులు పెట్టమని, ఎన్నో రాయితీలు కల్పిస్తామని గేట్లు బార్లా తెరుస్తున్నారని, అయినప్పటికీ పెట్టుబడిదారులు తమ సంక్షోభం కారణంగా పాలకులు కోరినవిధంగా రాలేకపోతున్నారన్నారు. రైతుల వద్ద నుండి బలవంతంగా లక్షలాది ఎకరాల భూములను గుంజుకొని సెజ్‌ల పేరుతో బహుళజాతి, బడా పరిశ్రమలకు కట్టబెడుతున్నారని, వారు ఆ భూములను బ్యాంకులలో తనఖా పెట్టుకొని లక్షల కోట్లు డబ్బు తీసుకుంటున్నారన్నారు. పేదలకు సెంటు భూమి అడిగితే పంపకానికి ఏమీ లేదన్న వీరు, లక్షల ఎకరాల భూములను తేరగా కార్పొరేట్లకు ఎలా కట్టబెట్టగలుగుతున్నారని ఆమె నిలదీశారు. 1967లో శ్రీకాకుళ గిరిజన రైతాంగ పోరాట ఫలితంగా ఆదివాసుల భూములపై హక్కు కల్పించే 1/70 చట్టం చేసినప్పటికీ, దానిని యధేచ్ఛగా ఉల్లంఘిస్తూ అడవులను- గనులకు, ప్రాజెక్టులకు హక్కు భుక్తం చేయటంపట్ల ఆమె తీవ్ర ఆగ్రహం వ్యక్తం చేశారు.

వ్యవసాయ ప్రధానమైన మనదేశంలో దున్నేవానికే భూమి అమలు చేయటం ద్వారానే ఉత్పత్తి, ప్రజల కొనుగోలుశక్తి పెరుగుతుంది; వ్యవసాధారిత పరిశ్రమలు, ఉపాధి సాధ్యమౌతుంది. మనదేశ ప్రజల అవసరాలకు అనుగుణమైన వ్యవసాయ, పారిశ్రామిక విధానాలను చేపట్టని పాలకులు, తమ లాభాపేక్ష కోసం కారుచౌక శ్రమకోసం కొన్ని ప్రాంతాలను నిరంతర కరువుపీడిత ప్రాంతాలుగా వుంచుతూ ఉద్దేశ్యపూరిత నిర్లక్ష్యం ప్రదర్శిస్తున్నారని పేర్కొంటూ ఇటీవల అనంతపురం జిల్లాలో కరువు ప్రాంత పర్యటనలో ఎదురైన దుర్భర, విషాదకర అనుభవాలను ఆమె వివరించారు. కార్మిక - రైతాంగ ఐక్యతను పెంపొందించుకొని, పీడిత వర్గాల నాయకునిగా కార్మికవర్గం ఎదగాలని, రూపొందాలని ఆమె పిలుపునిచ్చారు.

ఈ సభలో ఇంకా **ఏఐఎఫ్ఐటియూ-న్యూ జాతీయ కార్యవర్గసభ్యులు కామ్రేడ్ పి.కె.షాహి, తెలంగాణా ఏఐఎఫ్ఐటియూ-న్యూ రాష్ట్ర అధ్యక్షులు కా॥ మోడెం మల్లేష్** తదితరులు ప్రసంగించారు. ప్రజా కళాకారుల విప్లవగీతాలు, డప్పునృత్యాలు ప్రజలను ఆకట్టుకున్నాయి.

రెండురోజుల ప్రారంభసభ, ప్రతినిధులసభ, ప్రదర్శన, బహిరంగసభలు విజయవంతంగా నిర్వహించటానికి తోడ్పడినవారందరికీ సంస్థ రాష్ట్ర కార్యవర్గం తరపున కా॥ గణేష్ పండా కృతజ్ఞతలు తెలియజేశారు.

○○○○○